

IL-MUXRABIJA WIRT L-ISLAM FIL-GĦEJJER MALTIN

Dr. C.J. Jaccarini MD, FRCP, DCh.

Hawn min jghid li, minbarra l-lingwa, l-Gharab kienu dahhlu fpajjizna t-tqassim tar-raba' f'tarag immewweg ta' ghelieqi mdawrin b'hitan tas-sejjieh kif ukoll l-użu tas-sienja ghat-tisqija tal-uçuħ. Jinghad ukoll li kienu huma l-ewwel li hawlu f'Malta s-sigar taç-citru. Izda dan kollu mhux la kemm wiehed jasal biex jipprovah. Lanqas wiehed jista' jkun fiż-żgur jekk il-bixra arkitettonika ta' l-irziezet Maltin, bi kmamar çatti mibnijin dawra mejt ma' bitha żghira, u dik ta' l-irhula, bit-toroq dojq u sqaqien li jserrpu u jidhlu go xulxin bla ma jsegwu pjan fiss, humiex ukoll influwenza ta' l-Gharab. Kull ma nistghu nghidu hu biss li ghad fadal fostna tliet elementi mhux komuni, jigiifieri *l-isqifa* - passagġ imsaqqaf li jiehu dritt ghal go razzett, *ir-roundels* gebliet kbar u tondi ngastati gol-hitan u mnaqqxin b'disinji dekorattivi, u *l-muxrabija* huma tipiçi tal-kultura Islamika.¹ F'din il-kitba se naghti xi taghrif fil-qosor dwar din ta' l-aħhar (bil-Gharbi *mushrabija*), li ghalkemm illum qajla ghadna nisimghu biha, kienet qieghda f'halq il-poplu fi żminijiet oħra u kienet saħansitra msemija minn Temi Zammit f'wahda mill-istejjer qosra tieghu².

Il-*muxrabija* hi bhal paraventu jew skrin dekorattiv ta' l-injam li kien jinhadem bl-idejn jew bit-torn f'ghamla ta' kannizzata u kien jghatti l-fetha ta' tieqa. B'hekk wiehed seta' jittawwal 'il barra minn got-tieqa bla ma jidher. Dan hu element interessanti tal-kultura tradizzjonali Islamika fejn is-soçjetà kienet minn dejjem iddominata mill-irgiel u fejn fl-imghoddi n-nisa ma tantx kellhom kuntatti diretti mad-dinja ta' barra. Ghalhekk fil-waqt li l-irgiel setghu johorġu 'l barra kull meta fettlilhom,

¹ Mhux magħruf jekk dawn kinux iddahhlu dirett mill-Gharab ta' l-Afrika ta' Fuq, jew indirettament minn nies ta' Sqallija jew ta' Spanja. Ghal iktar dettalji u ritratti ta' *l-isqifa* u *r-roundels* li ghandna fpajjizna, ara M.Buhagiar u S.Fiorini, *Mdina: The Cathedral City of Malta*, Central Bank of Malta, 1996, vol.i, pp.55-60, 61, 64 u 66; u C.J.Jaccarini, *Ir-Razzett: The Maltese Farmhouse*, Malta, 1998, pp.80-82, 102, 107-108.

² Din jisimha 'Lejla Bint Hassan', u giet mitbugħa f'*Nies Bla Sabar u Stejjer Oħra*, miġburin minn Toni Cortis, Merlin Library Ltd., 1987, p.62-65.

in-nisa kienu jibqghu misturin f'darhom u setghu biss jaraw x'kien qed jigri madwarhom billi jittawlu minn wara l-muxrabija.

Ghalkemm l-użu tal-muxrabija issa ilu sew li nqata' minn pajjiżna, dan l-oġġett xorta għadu jgajjem interess fost l-istudjużi ta' l-etnografija, ta' l-antropologija u ta' l-arkitettura għaliex jixhet dawl partikulari fuq id-drawwiet ta' l-imghoddi u l-hajja domestika ta' missirijietna. Jinghad li l-iktar muxrabiji antiki fid-dinja li nafu bihom s'issa huma dawk tas-seklu IX.

Aquilina jiddefinixxi l-muxrabija bħala "a roofed balcony or projecting oriel window"³, imma fil-fehma tiegħi din id-definizzjoni hi xi ftit xotta u ma tkoprix il-bosta forom ta' muxrabija li għadhom jeżistu fil-gzejjer Maltin. Ta' min jinnota wkoll li hawn xi whud li minflok il-kelma *muxrabija* jużaw *muxrafija*, kelma li safejn naf jien ma tinstab fl-ebda dizżjunarju Malti.⁴ Kultant għadna nisimghu 'il xi xih rahli li jirreferi għaliha bħala *n-nemmiesa*, waqt li hemm oħrajn li jsibuha bħala *x-xerriefa*. Il-muxrabija qadima li hemm fir-Rabat, Għawdex, isejhulha *l-kixxief* jew inkella *l-kixxifija*.⁵ Fl-aħħarnett hemm *il-glusija* jew *gelusija*⁶, persjana f'apertura ta' tieqa li tinfetaħ 'il fuq minflok lejn il-ġenb, li tista' titqies ukoll bħala varjazzjoni tal-muxrabija.

Il-muxrabiji li għad fadal Malta nsibuhom l-iktar f'xi razzett jew xi f'dar qadima fejn jidhru mahruġin kemxejn 'il barra mit-tieqa ewlenija fl-ewwel sular li thares għal fuq il-bieb ta' barra. L-iktar għamla komuni hi dik ta' kaxxa ċatta li fiha għadd ta' toqob żgħar fil-faċċata u toqba jew tnejn kemxejn ikbar fil-ġnub u fin-naha ta' taht. Ximindaqqiet minflok it-toqob tal-faċċata' jidhru serje ta' xquq bħal dawk tal-persjani.

Minhabba fin-nuqqas ta' sigar f'pajjiżna, l-ewwel muxrabiji x'aktarx li kienu jsiru tal-ġebel iżda dawn ftit li xejn għad fadal minnhom u llum l-iżjed li nsibu huma dawk li huma mahdumin fl-injam.

³ J. Aquilina, *Maltese-English Dictionary*, 1990, vol.ii, p.874.

⁴ Il-Prof. Aquilina jagħti l-kelma *xiref* bħala "To look/lean out of a window generally to see what is going on outside", iżda n-nom ta' dal-verb huwa *mixref* jew *mixraf* (li jfisser *post fil-ġholi* jew *belveder*). Aquilina, ii, 1990, 1574. Il-*Miklem Malti* ta' E. Serracino Inglott il-kelma *muxrabija* ma' jgibhiex.

⁵ Ara A.F. Attard, *Mill-Hajja ta' L-Imghoddi: Tagħrif Folkloristiku minn Għawdex*, vol.i, Gozo, 1991, 84. Il-kelma *kixxifija* hija l-femminil ta' *kixxief*. Aquilina, 1987, vol.i, 657, taht il-kelma *kixef*.

⁶ Kelma li geija mill-Franciz, *jalousie*. Aquilina, vol i, 384













Fil-kantuniera tal-bejt ta' razzett ġieli naraw kamra żghira fuq quddiem b'daqsxejn ta' rewwieha li minnha wiehed kien jista' jgħarrex madwaru. Din tfakkarna fil-gardjola (*sentry box* jew *vedette*) li hemm fil-kantunieri ta' xi whud mis-swar tagħna li minnhom kienet issir l-ghassa għall-ghadu. U la qed insemmu l-fortizzi, hawn ta' min jinnota li s-swar Islamiċi kellhom ukoll il-*mushrabiya* tagħhom, għalkemm din kienet ta' bixra u funzjoni differenti minn dik tal-bini domestiku. Teknikament din isibuha bhala *box machicoulis* jew *drop box* u kienet bhal gallerija żghira tal-ġebel mingħajr qiegh li tisporgi 'l barra mill-faċċata tal-bejt fuq il-bieb ewlieni tal-forti. Barra minn harsithom, mill-gholi tas-sur, l-ghassiesa setghu jitfgħu fuq l-ghadu xita ta' mishun u qatran jaħraq.⁷

Wahda mill-aktar għamliet strambi fost il-ftit muxrabiji tal-ġebel hi dik li għad hemm mal-faċċata ta' dar qadima fi Triq il-Karmnu, ġol-Mandraġġ, il-kwartier Gharbi tar-Rabat, Ghawdex (ara Ill. A). Din m'hix hlief toqba mdaqqa li tinfed il-ħajt ta' fuq is-soll tat-tieqa u tghaddi 'l isfel fuq ix-xellug minn wara l-blata tal-harrigiet. Minn hawn tinzel f'ghamla ta' gandott dejjaq li jibqa' jitwessa' bil-ftit il-ftit sa ma jispiċċa ċatt mal-ħajt qisu mrewha magħluqa. Jingħad li din hi l-iktar muxrabija qadima li hawn f'pajjiżna u l-unika wahda ta' din l-ghamla.

Forma oħra interessanti ta' muxrabija tal-ġebel għandha l-wiċċ imżerżaq 'il barra, għat-tond, qisha ħarriega rasha 'l isfel, b'ghadd ta' toqob żgħar ġo fiha li minnhom wiehed seta' jnemes 'il barra. (Ill. B). Oħrajn huma bhal kaxxa ċatta tal-ġebel ingastata fil-ħajt bil-faċċata tmil xi ftit 'il barra min-naħa t'isfel (Ill. C). Żewġ muxrabiji ta' dan it-tip għadna nistgħu narawhom mal-bini magħruf bhala Ta' Monita, Marsaskala (Ill. I).

Muxrabija maħduma fil-ġebel b'bixra dekorattiva m'hix tas-soltu hi dik li hemm fuq il-bejt ta' 84 Triq Santu Rokku, Birkirkara - id-dar li, kif jingħad, kien jgħammar fiha l-patrijott Ċensu Borg (Braret) fi żmien il-hakma tal-Franċiżi (Ill. D).

⁷ Għal din ir-raguni l-Maltin kienu jsibu dawn it-torrijiet bil-*machicoulis* bhala "torrijiet tal-mishun". Ara S.C. Spiteri, *Fortresses of the Cross*, 1994, pp.474, 476, 645, 646. Wiehed jista' jara numru ġmielu ta' dawn id-*drop boxes* fit-Torri Gauci u fit-Torri tal-Kaptan li qegħdin qrib xulxin f' San Pawl tat-Tarġa, kif ukoll fit-Torri Kavallier fil-Qrendi. It-Torri ta' Gourgion fix-Xewkija, Ghawdex, li kien inħatt fi żmien l-aħhar gwerra, kellu bosta mibnijin dawra mejt mal-hitan.

<p>A</p>  <p>Tiq il-Kamma Rabat Ghawdex</p>	<p>B</p>  <p>Sqaq il-Qajjed Siggiewi</p>	<p>C</p>  <p>Tiq mis-Siggiewi ghar-Rabat</p>
<p>D</p> <p>Tiq S. Rokku B'Kava</p> 	<p>E</p> 	<p>F</p>  <p>Ta' Ghammar</p>
<p>G</p>  <p>Tiq il-Knisja, Gharb</p>	<p>H</p>  <p>Tiq Doni - Rabat, Malta</p>	<p>I</p>  <p>Ta' Monita - M'Scala</p>
<p>J</p>  <p>Morocco</p>	<p>K</p>  <p>Syria</p>	<p>L</p>  <p>Syria</p>

Fid-djar li ma kellhomx muxrabija kien ikun hemm xi rkejjen ohra minn fejn wiehed seta' jgharrex 'il barra minghajr ma hadd jarah. Per eżempju, jekk niflu sew it-tieqa karatteristika li taghti għal fuq il-bieb ta' barra ta' bosta rżieżet (magħrufa bhala t-tieqa taż-żewġ harrigiet) għandna nindunaw li l-blata tas-soll mhux dejjem hija mhaxkna sew mal-faċċata tad-dar. Hekk kien jithalla xaqq li minnu kienu jgharrxu 'l isfel ha jaraw min ikun ġie (Ill. E). Barra minn hekk, xi galleriji antiki, kemm dawk tal-ġebel kif ukoll ta' l-injam, kienu jservu sabiex wiehed seta' jħares 'il barra minghajr ma jixref. Fost il-galleriji miftuhin tal-ġebel, jispikkaw dawk li huma mżejnin b'lavur mill-isbaħ u ddekorati b'toqob żgħar minqixin f'sensiela ta' rożetti, flieli tal-qamar jew bid-disinn tal-furdulis. Xi whud insibulhom ringiela balavostri u kienu jintużaw għall-istess haġa. Hemm ukoll xi galleriji ta' l-injam b'numru ta' toqob żgħar taht it-tieqa tal-ġenb jew xquq fil-panewwi, imma hdejn il-galleriji bill-persjani jew bil-ħsajjar tal-qasab mat-twieqi dawn huma rari.

F'razzett antik hdejn il-kappella ta' San Publju, f'Ta' Għammar, Ghawdex, għad hemm muxrabija interessanti tal-ġebel li sa fejn naf jien m'hawnx ohra bħalha fil-ġzejjer tagħna. Fuq il-blata tas-soll, tistrieħ immejla 'l ġewwa mal-ħajt ta' fuq it-tieqa, naraw ċangatura kbira, u fl-istess blata fetha maqtuġha rettangolari b'tavla fuqha li wiehed kien iressaq biex seta' jħares 'l isfel minn ġo fiha (Ill.F).

Fil-kunvent tal-patrijiet kapuċċini tal-Furjana nsibu verżjoni ohra, din id-darba f'ghamla ta' toqba mdaqqsqa ġos-saqaf tal-portiku ewlieni. Din it-toqba kwadra jew *spy hole* qieghda fil-gholi fejn ma taghtix fil-ghajn u tinfed għal ġol-kuritur ta' l-ewwel sular permezz ta' toqba ohra fl-art. Fiz-Żejtun fid-dar numru 92 Triq il-Kbira hemm *spy hole* ohra li tixbahha, għalkemm din qieghda fil-baxx, livell mas-soll tat-tieqa, thares lejn il-ġenb tal-bieb ta' barra.⁸

Il-muxrabija ta' l-injam hi wisq iktar komuni minn dik tal-ġebel u nistgħu narawha mxerrda 'l hawn u 'l hinn fl-irħula. Hemm minnha wkoll fl-Imdina u fix-xaqliba l-qadima tar-Rabat ta' Malta. L-iktar komuni hi f'ghamla ta' kaxxa ċatta, b'numru ta' toqob żgħar fil-faċċata, fil-ġnub u fin-naha t'isfel tagħha, li tghatti l-fetha

⁸ Tagħrif mogħti lili minn Joseph Tanti, Żejtun, 1.5.2002.

tat-tieqa ta' fuq il-bieb ewlieni. (Ill. G). Fuq quddiem, minflok toqob, ġieli jkun hemm *screen tal-wiremesh*. Jeżistu wkoll xi kaxex b'zewġ purtelli tal-ħġieg imtappan biex dak li jkun ma jaghtix fil-ghajn (Ill. H). Ohrajn ghandhom il-persjana mal-faċċata, bhal dik li nsibu hdejn in-niċċa ta' San Tumas f'Wied il-Ghajn.

Ghalkemm il-bixra tal-muxrabija Maltija ta' l-injam hi wahda sempliċi u ma fihix ix-xogħol elaborat bit-torn jew bl-arkett li naraw f'dawk li hemm bil-gzuz ġol-pajjizi ta' l-Afrika ta' Fuq u f'tal-Lvant Nofsani (Ill. J, K, L), hi xorta wahda tixbahhom. L-istess nistgħu nghidu għall-galleriji ta' l-injam li barra l-pajjizi li ghadna kif semmejna nsibuhom fil-parti t'isfel ta' Spanja li damet wisq aktar minna taht il-ħakma ta' l-Islam.

F'dawn l-aħħar ħamsin sena hallasna prezz qares għall-Iżvilupp ta' pajjizna, u issa qisna ntbahna li tul il-mixja tal-'progress' għamilna herba shiħa mill-patrimonju Malti. B'hasra kbira wiehed jinnota li bil-ftit il-ftit, flimkien ma' l-irziezet u d-djar qodma, qed inkomplu nnaqqr l-bosta fdalijiet zghar, xempji ta' l-arkitettura vernakulari li fasslu missirijietna. Wisq aghar minn hekk, issa spiċċajna biex gharraqna wkoll il-maqdes ta' l-Imnajdra! Haġa tal-mistħija, il-lezzjoni aħna donna ma nitgħallmuha qatt!

Irridu nifhmu li minkejja ċ-ċokon u s-sempliċità tagħhom il-muxrabija u xi ntietef ohra - li hdejn il-patrimonju grandjuż tan-Nies tal-Qedem, tal-Kavallieri u tal-Knisja jistgħu jidhru li m'għandhom l-ebda valur - huma parti mill-istorja etnika u folkloristika ta' pajjizna. Għaldaqstant, jehtieg li kull wiehed u wahda minna jaħdem bla heda, l-aktar fost it-tfal u ż-żgħażaġh, biex ikun hawn aktar apprezzament u ghożża ta' dak kollu li hallewlna missirijietna.